



# نیوز دیلیز

سفارتخانہ ریاستہائے متحدہ امریکہ - اسلام آباد، پاکستان

۱۰ جنوری ۲۰۱۳ء

برائے فوری اجراء

۲۰۱۳/۴

رابطہ: شعبہ امور عامہ

سفارتخانہ ریاستہائے متحدہ امریکہ

فون: ۰۵۱۲۰۱۸۱۱۳۶، ۰۵۱۲۰۸۲۹۱۱

## نوجوان پاکستانی کاروباری افراد کی اعانت کیلئے امریکی سفیر کانفڈ

اسلام آباد (۱۰ جنوری ۲۰۱۳ء)۔ امریکی سفیر رچرڈ اولسن نے آج اسلام آباد میں نیشنل یونیورسٹی آف سائنس و ٹیکنالوجی (نسٹ) کے ٹیکنالوجی انکیوبیشن سینٹر کے دورے کے موقع پر اس امر کا اعادہ کیا کہ امریکہ پاکستان کے کاروباری افراد کی ترقی کیلئے اعانت جاری رکھے گا جس میں امریکی سفیر کے فنڈ کے ذریعے فراہم کی جانے والی امداد بھی شامل ہے۔

سفیر رچرڈ اولسن نے نسٹ کے جدید ٹیکنالوجی انکیوبیشن سینٹر (ٹی آئی سی) کا دورہ کرتے ہوئے کہا کہ ہم سب جانتے ہیں کہ معاشرے اس وقت ترقی کرتے ہیں جب افراد کو وسیع مواقع ملتے ہیں اور یہی وجہ ہے کہ امریکہ پاکستان میں نوجوان کاروباری افراد کی اعانت کرتا ہے۔

سفیر رچرڈ اولسن نے اپنے نسٹ کے دورے میں اعلان کیا کہ اب امریکی سفیر کانفڈ، جس کے تحت پاکستان بھر کی آبادیوں کیلئے چھوٹے پیمانے پر انتہائی موثر پروگراموں کیلئے اعانت فراہم کی جاتی ہے، ملک کے کاروباری افراد کو امداد دینے پر بھی توجہ مرکوز کرے گا۔ امریکی سفارتخانہ نے حال ہی میں "خوشحالی کا سفر" کے نام سے ایک کاروباری پروگرام کا بھی افتتاح کیا ہے جو پاکستان کے جدت پسند کاروباری لوگوں کو امریکی سرمایہ کاروں اور پختہ کار مشیروں، بالخصوص پاکستانی نژاد امریکی شہریوں اور تعلیمی اداروں، سے روابط قائم کرنے میں مدد فراہم کرتا ہے۔

سفیر رچرڈ اولسن نے نسٹ میں مستقبل کے اعلیٰ تعلیمی مرکز کی اہمیت کو بھی اجاگر کیا جو پاکستان کی توانائی کی ضروریات پر توجہ مرکوز کرے گا اور جسے پاکستان اور امریکہ کی حکومتوں کے اشتراک سے قائم کیا جا رہا ہے۔ انجام کار ملک بھر میں اس طرح کے تین مراکز قائم کئے جائیں گے۔ سفیر نے کہا کہ یہ مراکز، جو امریکی ادارہ برائے بین الاقوامی ترقی کی اعانت سے جاری ۱۲ ملین ڈالر مالیت کے پانچ سالہ پروگرام کے تحت قائم کئے جا رہے ہیں، اطلاقی تحقیق، تربیت، جامعاتی روابط اور پالیسی کی تشکیل میں مدد کے ذریعے پاکستان کے آبی، توانائی اور زراعت کے شعبوں کو ترقی دیں گے۔ انھوں نے کہا کہ ہم ان مضبوط روابط کے ذریعے، جو یہ مرکز نجی شعبے کے ساتھ استوار کرے گا، کاروبار اور جدت کو فروغ دینے کے منتظر ہیں۔

اس کے علاوہ امریکہ نے حال ہی میں ایک کثیر سالہ پاکستان پرائیویٹ انویسٹمنٹ انیشی ایٹو بھی شروع کیا ہے۔ سرکاری اور نجی شعبے کے اشتراک سے یہ منصوبہ پاکستان کی چھوٹی اور درمیانے درجے کی کمپنیوں کی سرمائے تک رسائی کو توسیع دے کر روزگار کی تخلیق اور معاشی ترقی کو ہمیز دے گا۔ پاکستان فرمز پراجیکٹ نامی ایک دوسرا امریکی پروگرام زراعت، لائیو اسٹاک، معدنیات اور سیاحت جیسے اہم شعبوں کی نشاندہی اور ان میں نجی شعبے کی ملازمتوں میں اضافے کی راہ میں حائل رکاوٹیں دور کر کے خطرے سے دوچار علاقوں میں چھوٹے اور درمیانے درجے کے کاروبار کی منفعت اور آمدنیاں بڑھانے میں مدد دیتا ہے۔

نسٹ کا پروگرام، ٹیکنالوجی انکیوبیشن سینٹر (ٹی آئی سی)، پاکستان بھر میں اس طرح کے چھ مراکز میں سے اولین ہے۔ ٹی آئی سی پاکستان میں ٹیکنالوجی کی بنیاد پر کاروباری آئیڈیاز کے فروغ میں مدد دینے کیلئے ایک سازگار ماحول فراہم کرتا ہے۔ ٹی آئی سی اساتذہ اور نجی شعبے کے اشتراک سے تحقیق کو کاروباری شکل دینے کیلئے پلیٹ فارم بھی مہیا کرتا ہے۔ اس وقت یہ ۱۴ نئی کمپنیوں کو اعانت فراہم کرتا ہے۔ امریکہ محکمہ تجارت کے پروگرام برائے تجارتی قانون اور ترقی کے ذریعے ٹی آئی سی کے عملے کی تحقیق کو تجربہ گاہ سے باہر مارکیٹ میں لانے کے بہترین طریقے سیکھنے کیلئے امریکہ بلا کر اس منصوبے کی مدد کرتا ہے۔

امریکی سفیر کے فنڈ کے بارے میں مزید معلومات کیلئے درج ذیل ویب سائٹ ملاحظہ کریں:

<http://www.sgafp.org.pk/af/index.html>.

پاکستان کی معیشت کو بہتر بنانے اور یہاں روزگار کے مواقع پیدا کرنے کیلئے امریکی کوششوں سے متعلق جاننے کیلئے ذیل ویب سائٹ ملاحظہ کریں:

<http://goo.gl/paVdH>

###